Пыьгзва на ВОЛЮ 





Чэрвень 1999 





ПАРУШЭНЬНІ ПРАВОЎ ЧАЛАВЕКА. 


ПАД ЧАС АРГАНІЗАЦЫІ І ПРАВЯДЗЕНЬНЯ ВЫБАРАЎ 
ПРЭЗІДЭНТА РэспуБлікі БЕЛАРУСЬ 16 траўня 1999г. 


ДАКЛАД, ПАДРЫХТАВАНЫ ПРАВААБАРОНЧЫМ ЦЭНТРАМ "Вясна-9б" 


Аналіз ходу прэзідэнцкай кампаніі па 
выбарах прэзідэнта Беларусі, якія былі 
прызначаныя Вярхоўным Саветам 13-га 
скліканьня на 16 траўня 1999 г., паказвае, 
што ўлады выкарыстоўвалі рэпрэсіі, каб 
сарваць выбары. 

Па справе старшыні Цэнтрвыбаркаму 
В.Ганчара, які абвінавачваецца ў «сама- 
вольным прысваеньні званьня альбо 
ўлады службовай асобы» (Крымінальны 
Кодэкс РБ, арт.190) былі апытаныя 2.300 
чалавек -- сябры выбарчых камісіяў і 
актывісты выбарчай кампаніі. 

10 студзеня 1999 г. Вярхоўны Савет 
13-га скліканьня абвясьціў дату прэзі- 
дэнцкіх выбараў, якія павінны былі ад- 
быцца 16 мая 1999 г. За гэтае рашэньне 
прагаласавалі 44 дэпутаты, якія сабраліся 
на сваё пасяджэньне ў мінскім гатэлі 
«Турыст». Пракуратура Беларусі ў сваю 
чаргу выступіла з заявай, у якой сказана, 
што дзейнасьць па арганізацыі датэрмі- 
новых выбараў прэзідэнта рэспублікі не 


адпавядае Канстытуцыі Рэспублікі Бела- 
русь і дзеючаму заканадаўству. «Такія 
дзеяньні могуць расцэньвацца не інакш 
як спроба захопу дзяржаўнай улады 
неканстытуцыйным шляхам, намер дэ- 
стабілізаваць сітуацыю ў грамадзтве, 
справакаваць масавыя беспарадкі», - 
гаворыцца ў заяве. Аўтары заявы папя- 
рэджваюць, што «арганізацыя і ўдзел у 
такіх супрацьпраўных дзеяньнях пацягне 
за сабой як крымінальную, так і адмініст- 
ратыўную адказнасьць» і заклікаюць гра- 
мадзянаў рэспублікі «не паддавацца на 
правакацыйныя звароты арганізатараў 
такіх мерапрыемстваў, устрымацца ад 
удзелу ў іх правядзеньні». Афіцыйныя 
СМІ, цалкам падпарадкаваныя Аляксанд- 
ру Лукашэнку, пра рашэньне Вярхоўнага 
Савету ці зусім не паведамілі, ці па- 
зьдзекваліся з яго ў сваіх каментарах. У 
лютым 1999 году сакратар Цэнтральнай 
Выбарчай Камісіі Барыс Гюнтэр казаў: «У 
гэтым годзе наступае канец уладзе прэ- 


зідэнта. Таму дэпутаты Вярхоўнага Са- 
вету 13-га скліканьня выканалі свой дзяр- 
жаўны абавязак, прызначыўшы дату вы- 
бараў на 16 траўня, а таксама абралі і 


зацьвердзілі Цэнтральную Выбарчую Ка- 


місію. І калі ўлады ня будуць нам пера- 
шкаджаць, мы правядзем гэтыя выбары 
згодна з законамі і Канстытуцыяй Рэспуб- 
лікі Беларусь. Правядзем выбары ў сувязі 
з тым, што ў нашага прэзідэнта скончыўся 
пяцігадовы тэрмін існаваньня, і ён павінен 
быць перавыбраны ў 1999 годзе. А тое, 
што ён сабе працягнуў тэрмін паўнамоцт- 
ваў рэферэндумам 1996 году, то рашэньні 
гэтага рэферэндуму ўсёй міжнароднай 
супольнасьцю былі прынятыя як «рэка- 
мендацыйныя», яны павінны былі яшчэ 
дапрацоўвацца Вярхоўным Саветам 13- 
га скліканьня. А рашэньні рэферэндуму, 
прымусова ўведзеныя прэзідэнтам у яка- 
сьці заканадаўчых актаў, ня маюць ніякай 
законнасьці». Артыкул 81 Канстытуцыі 

Рэспублікі Беларусь і артыкул 1 Зако- 
ну аб выбарах прэзідэнта РБ недвух- 
сэнсоўна гаворыць: “Прэзідэнт Рэс- 
публікі Беларусь выбіраецца тэрмінам 
на пяць гадоў”. 

Падчас выбараў ад дзеяньняў ула- 
даў тым ці іншым чынам пацярпела 
некалькі тысячаў чалавек. Больш за 
100 сяброў выбарчых камісіяў былі за- 
трыманыя, каля 20 чалавек атрымалі 
адміністратыўныя арышты. 

Рэпрэсіі ў асноўным тычыліся арга- 
нізатараў выбараў. 


1. ПЕРАСЬЛЕД КАНДЫДАТА 
ў ПРЭЗІДЭНТЫ РЭСПУБЛІКІ 
БЕЛАРУСЬ МІХАІЛА ЧЫГІРА 


30 сакавіка 15 невядомых у цывіль- 
ным спрабавалі ўварвацца ў перадвы- 
барчы штаб Міхаіла Чыгіра. У офіс 
кандыдата ў прэзідэнты РБ яны зьяві- 
ліся быццам бы для таго, каб уручыць 
Чыгіру позву ў міліцыю. Па словах 
сьведкаў, гэтыя людзі прыехалі на не- 
калькіх машынах і некаторы час вялі 
гназіраньне за штаб-кватэрай. Пасьля 
таго, як у офісе зьявіўся М.Чыгір, У 
дзьверы пазванілі і запатрабавалі ад- 
чыніць іх. На патрабаваньне супра- 
цоўнікаў прад'явіць службовыя па- 
сьведчаньні, паступіла адмова. Пры 
гэтым невядомымі адразу ж была 
абарваная тэлефонная сувязь у офісе. 
Тым ня менш актывістам перадвы- 
барчай кампаніі ўдалося з мабільных 
тэлефонаў дазваніцца да журналістаў, 
пры зьяўленьні якіх «цывільныя» 
зьніклі. У хуткім часе сп. Чыгір са сваімі 
бліжэйшымі супрацоўнікамі пакінуў 
штаб-кватэру. Але ўжо ў 13.00 Чыгір і 
ягоны памочнік палкоўнік Уладзімір 
Барадач былі затрыманыя ў мікра- 
раёне Уручча і дастаўленыя ў сьлед- 
чае ўпраўленьне Рэспублікі Беларусь. 
У 17.00 М.Чыгір даваў паказаньні па 
справе, узбуджанай пракуратурай па 
выдачы «Аграпрамбанкам», якім ён 
кіраваў, крэдытаў у пачатку 90-х гадоў. 
Каля 19.00 быў вызвалены са сьлед- 
чага ўпраўленьня У. Барадач, а М.Чы- 
гір быў перавезены ў ізалятар часо- 
вага ўтрыманьня ГУУС Мінгарвыкан- 
каму. Першапачаткова ён быў затры- 
маны на З сутак згодна з арт. 119 Кры- 
мінальна-Працэсуальнага Кодэксу (за- 
трыманьне падазраваемага ў зьдзяй- 
сьненьні злачынства) для дачы пака- 
заньняў па справе, узбуджанай па арт. 
91 (крадзёж у асабліва буйных паме- 
рах). Пасьля гэты тэрмін быў пра- 
цягнуты да 10 сутак. 8 красавіка скон- 
чыліся 10 сутак з дня затрыманьня 
былога прэм'ер-міністра Беларусі, 
кандыдата ў прэзідэнты РБ Міхаіла 
Чыгіра. Далейшае ўтрыманьне пад 
вартай было б незаконным. Але зран- 
ку 8 красавіка сьледчы камітэт МУС 
прад'явіў афіцыйнае абвінавачваньне 
М.Чыгіру. Яму інкрымінуюць пару- 
шэньне арт. 91, ч.4 (крадзёж у асабліва 
буйных памерах) і 166 (злоўжываньне 
ўладай альбо службовымі паўнамоцт- 
вамі). У якасьці «крадзяжу» фігуруе 1 
млн. даляраў ЗША, які быў пералічаны 


на разьліковы рахунак канадзкай бу- 
даўнічай фірмы ў якасьці авансу за 
будаўніцтва офіснага будынку «Бел- 
аграпрамбанку». 

Такім чынам уладамі быў пару- 
шаны артыкул 23 Закону аб выбарах 
прэзідэнта РБ, у якім гаворыцца: “Кан- 
дыдат у прэзідэнты ня можа быць 
прыцягнуты да крымінальнай адказ- 
насьці, падвергнуты арышту, затры- 
маньню альбо мерам адміністратыў- 
нага спагнаньня, якія накладаюцца ў 
судовым парадку, бяз згоды Цэнтраль- 
най Камісіі па выбарах Прэзідэнта РБ”. 

7 красавіка жонка кандыдата ў прэ- 
зідэнты Беларусі Міхаіла Чыгіра, які 
знаходзіцца пад арыштам, накіравала 
Генеральнаму пракурору РБ Алегу 
Бажэлку заяву. У ёй Юлія Чыгір абвяр- 
гае інфармацыю, якая распаўсюдж- 
валася ў афіцыйных СМІ, пра тое, што 
яе муж мае дачыненьне да крадзяжу 
1 млн.даляраў ЗША, які быў пера- 
ведзены на рахунак канадзкай фірмы. 
8 красавіка адбылося пасяджэньне 
суда Цэнтральнага раёну г.Мінска. На- 
месьнік старшыні суда Павел Каршу- 
новіч разглядзеў скаргу Міхаіла Чыгіра 
аб зьмяненьні меры стрыманьня і пры- 
няў рашэньне аб тым, што яна зас- 
таецца ранейшай. У якасьці абаронцы 
на працэсе выступала жонка М.Чыгіра 
Юлія Чыгір (юрыст па адукацыі). 
Скарга была пададзеная на падставе 
таго, што мера стрыманьня ў выглядзе 


“ўтрыманьня пад вартай практыкуецца 


ў выпадках затрыманьня небясьпеч- 
ных злачынцаў, якія сваімі дзеяньнямі 
ставяць пад пагрдзу жыцьцё і здароўе 
асобы. Суд адхіліў хадайніцтва аб 
зьмяненьні меры стрыманьня, а пра- 
куратура дала санкцыю на ўтрыма- 
ньне М.Чыгіра пад вартай яшчэ на З 
месяцы. Такім чынам, прэзідэнцкія 
выбары (16 траўня) кандыдат у прэзі- 
дэнты сустрэў за кратамі. 

У ноч з 25 на 26 красавіка невя- 
домымі асобамі ў масках быў абра- 
баваны перадвыбарчы штаб канды- 
дата ў прэзідэнты Міхаіла Чыгіра. 

У красавіку намесьнікам пракурора 
г.Гомеля Валерыем Фурсам была ўзбу- 
джаная крымінальная справа па арт. 
188. 2 КК РБ (узьдзеяньне на супра- 
цоўніка міліцыі з мэтай перашкодзіць 
выкананьню ім службовых абавязкаў» 
у адносінах да былога міністра ўнут- 
раных справаў Беларусі Юрыя Заха- 
ранкі, які зьяўляўся каардынатарам па 
Гомельскай вобласьці ў штабе канды- 
дата ў прэзідэнты РБ М.Чыгіра. Крымі- 
нальны артыкул, па якім узбуджаная 
справа, прадугледжвае папраўчыя 
работы тэрмінам да аднаго году альбо 
штраф. Быў абвешчаны рэспублі- 
канскі росшук. Захаранка пра ўзбу- 
джэньне крымінальнай справы ня ве- 
даў, і ў пракуратуру яго не выклікалі. 

8 мая з заявай аб зьнікненьні экс- 
міністра ўнутраных справаў Юрыя За- 
харанкі зьвярнулася ў міліцыю ягоная 
жонка Вольга Барысаўна. Вольга За- 
харанка паведаміла, што патэлефана- 
вала мужу па сотавым тэлефоне, і Ю. 
Захаранка адказаў ёй, што толькі што 
паставіў машыну на стаянку і ідзе да- 
дому. «Праз 10 хвілінаў буду», - ска- 
заў Юры Захаранка. Шлях ад стаянкі 
да дому займае 10--15 хвілінаў. Па 


дарозе Ю.Захаранка зьнік. Вольга 
Захаранка не выключае, што магло 
здарыцца самае страшнае: «З ім 
могуць зрабіць што заўгодна, а пасьля 
сьпісаць усё на здарэньне на бытавой 
глебе. Жонка былога міністра сьцьвяр- 
джае, што ў апошні час Ю. Захаранка 
атрымліваў шматлікія пагрозы і папя- 
рэджаньні, якія паступалі ў сувязі з 
ягонай дапамогай кандыдату ў прэзі- 
дэнты М.Чыгіру і дзейнасьцю па ства- 
рэньні Саюзу афіцэраў. «... Было бач- 
на, як гэта непакоіць улады. Нас увесь 
час падслухоўвалі, дасылалі пагрозы». 
Юры Захаранка быў прызначаны 
міністрам унутраных справаў у 1994 
годзе, але праз паўтары гады зьняты. 
Ёсьць меркаваньне, што прычынай 
адстаўкі стала адмова Захаранкі вы- 
конваць тую ролю ў барацьбе з апазі- 
цыяй, якую патрабавалі ад яго афі- 
цыйныя ўлады. 


2. ПЕРАСЬЛЕД ЦЭНТРАЛЬНАЙ 
ВыБАРЧАЙ КАМІСІІ 
ПА ВЫБАРАХ ПРЭЗІДЭНТА РБ 


Старшыня камісіі па выбарах прэ- 
зідэнта Беларусі В. Ганчар у лютым 
1999 году быў выкліканы ў КДБ, дзе 
яму было вынесенае папярэджаньне 
аб «супрацьпраўнай дзейнасьці». Так 
КДБ Беларусі папярэдзіў старшыню 
Цэнтральнай Выбарчай Камісіі па вы- 
барах прэзідэнта РБ Віктара Ганчара. 
У папярэджаньні гаворыцца: «Дзей- 
насьць Ганчара і сяброў Цэнтральнай 
Выбарчай Камісіі па выбарах Прэзі- 
дэнта Рэспублікі Беларусь, якую ён уз- 
начальвае, супярэчыць дзейснаму за- 
канадаўству, правакуе дэстабілізацыю 
грамадзка-палітычнага становішча ў 
рэспубліцы і можа прывесьці да 
зьдзяйсьненьня злачынства, праду- 
гледжанага часткай 1 арт. 611 («змова 
з мэтай захопу дзяржаўнай улады») КК 
РБ. У сувязі з гэтым Ганчару В.І. выне- 
сенае афіцыйнае папярэджаньне і 
патлумачана, што падобная дзей- 
насьць можа прывесьці да злачынства 
і пацягнуць за сабою крымінальную 
адказнасьць». 

Першыя затрыманьні сяброў Цэнт- 
ральнай камісіі па выбарах прэзідэнта 
адбыліся падчас спробы іх прыезду ў 
Мінск на пасяджэньне камісіі. Так, з 
аўтобуса Віцебск-Мінск быў зьняты 
Іосіф Навумчык і дастаўлены ў РАЎС 
на допыт па справе, узбуджанай су- 
праць В.Ганчара. 

11 лютага ў Гомелі адразу пасля 
заканчэньня рабочай сустрэчы стар- 
шыні ЦВК (Цэнтральнай Выбарчай 
Камісіі) Віктара Ганчара з прадстаў- 
нікамі мясцовых тэрытарыяльных ка- 
місіяў па выбарах прэзідэнта Рэс- 
публікі Беларусь былі затрыманыя 
міліцыяй удзельнікі сустрэчы Уладзімір 
Шыцікаў і Аляксандр Заранок. Затры- 
маньне праводзіла вялікая група мі- 
ліцыянераў пад кіраўніцтвам наме- 
сьніка начальніка абласной міліцыі 
Салаўёва. Фармальнай падставай для 
затрыманьня сябра Беларускага На- 
роднага Фронту У. Шыцікава і сябра 
Беларускай сялянскай партыі А. За- 
ранка было тое, што яны несьлі ў ру- 


ках стосы плакатаў-аб'яваў аб маючых 
адбыцца 16 траўня чарговых прэзі- 
дэнцкіх выбарах. У пастарунку ў' за- 
трыманых адабралі 760. плакатаў. 
Пасьля складаньня пратаколу іх ад- 
пусьцілі. Праз некалькі дзён да трох 
сутак адміністратыўнага арышту асу- 
джаны судом Цэнтральнага раёну Го- 
меля калінкавінчанін А. Заранок (60- 
гадовы сябра Сялянскай партыі). У су- 
дзе ў якасьці сьведкаў выступілі два 
міліцыянты. Аляксандра Заранка ад- 
везьлі адбываць тэрмін у гомельскі 
ізалятар часовага ўтрыманьня. 290 лю- 
тага А. Заранок быў вызвалены. А. За- 
ранок назваў умовы ў ізалятары часо- 
вага ўтрыманьня «скоцкімі». 


22 лютага ў Гомелі тры чалавекі. 


былі асуджаныя да адміністратыўнага 
арышту. У гэты дзень судзьдзя Цэнт- 
ральнага райсуда горада разгледзела 
дзьве адміністратыўныя справы. Па 
першай праходзіў сябра БНФ У. Шы- 
цікаў, які 11 лютага быў затрыманы 
пасьля рабочай сустрэчы з Віктарам 
Ганчаром са стосам плакатаў-аб'яваў 
пра выбары. прэзідэнта. Прысуд -- 
трое сутак адміністратыўнага арышту. 
Па другой справе праходзілі два ма- 
ладыя чалавекі, актывісты Свабодна- 
га прафсаюзу вучнёўскай моладзі 
Руслан Бяланаў і Павел Клімовіч, якія 
вечарам 19 лютага ішлі па вуліцы Са- 
вецкай са сьцягамі Свабоднага праф- 
саюзу ў руках. Каля Цэнтральнага 
ўнівермага яны былі затрыманыя 
патрулём міліцыі. Прысуд -- трое 
сутак адміністратыўнага арышту. 


3. АРЫШТ СЯБРОЎ КАМІСІІ 
ў КАВЯРНІ ДОМУ АФІЦЭРАЎ 


25 лютага ў Мінску была затры- 
маная Цэнтральная Выбарчая Камісія 
па выбарах прэзідэнта Рэспублікі Бе- 
ларусь. Затрыманьне адбылося зран- 
ку падчас пасяджэньня па зацьвяр- 
джэньні сьпісаў тэрытарыяльных 
камісіяў, якое праводзіў Цэнтрвыбар- 
кам у мінскім Доме афіцэраў. Фар- 
мальная падстава затрыманьня -- 
правядзеньне незаконнага сходу, што 
прадугледжвае адміністратыўную ад- 
казнасьць па арт. 167.1 КаАП РБ: 
адміністратыўны арышт ад З да 15 
сутак альбо штраф. Усіх затрыманых 
даставілі ў гарадзкі аддзел Ленінскага 
раёну г.Мінска. Сярод затрыманых: 
старшыня ЦВК Віктар Ганчар, сак- 
ратар ЦВК Барыс Гюнтэр і ўсе сябры 
ЦВК. Сябры ЦВК адмовіліся даваць 
зьвесткі пра сябе супрацоўнікам 
міліцыі. У другой палове дня пачаліся 
суды над затрыманымі ў тым жа па- 
мяшканьні аддзяленьня міліцыі, але 
сябры ЦВК патрабавалі адвакатаў, та- 
му суды перанесьлі на 1 сакавіка. 

1 сакавіка адбыўся суд над сябрамі 
Цэнтральнай Выбарчай Камісіі па вы- 
барах прэзідэнта Рэспублікі Беларусь. 
Зранку 1 сакавіка ў суд, які адбываўся 
ў памяшканьні ГАМу (Гарадзкога ад- 
дзяленьня міліцыі) Ленінскага раёну 
зьявіўся толькі адзін сябра ЦВК сп. Ге- 
надзь Самойленка. Ён атрымаў адмі- 
ністратыўнае пакараньне ў выглядзе 
штрафу 30 млн. рублёў (каля 100 
даляраў ЗША). Старшыня Цэнтраль- 
най Выбарчай Камісіі Віктар Ганчар 
быў асуджаны ў памяшканьні ГАМу на 
10 сутак адміністратыўнага арышту. 
Гэты будынак быў ачэплены АМАПам. 
Амапаўцы нікога не пускалі ў залу па- 
сяджэньняў, калі там праходзіла 


слуханьне справы В.Ганчара. Пасьля 


таго, як. Віктара Ганчара павезьлі ў 


сьпецпрыёмнік-разьмеркавальнік, у 
тым жа памяшканьні пачалі судзіць 
яшчэ 5 сяброў Цэнтрвыбаркаму. Усім 
інкрымінавалі артыкул 167.1 част. 1 
КаАП: парушэньне парадку правя- 


дзеньня мітынгаў, шэсьцяў, дэманст-. 


рацыяў і пікетаваньня. Судзьдзёй Ва- 
лянцінай Зянькевіч былі асуджаныя: 1. 
Сідарэнка Валеры Іванавіч (рабочы) 
-- штраф 20 млн. рублёў; 2. Кляновая 
Валянціна Вітальеўна (маці 16 дзяцей, 
6-- непаўналетнія) -- папярэджаньне; 
З. Закурдаеў Леанід Рыгоравіч (1926 
году нараджэньня, ветэран Другой 
сусьветнай вайны, пенсіянер-інвалід) 
-- 20 млн. рублёў; 4. Гурыновіч Ана- 
толь Васільевіч -- 5 сутак адмініст- 
ратыўнага арышту; 5. Лагун Валянціна 
Віктараўна (супрацоўніца Акадэміі 
навук) -- папярэджаньне. Крыху пазь- 
ней у судзе Ленінскага раёну г.Мінска 
пачалі судзіць іншых сяброў Цэнтрвы- 
баркаму. На гэты працэс пускалі прад- 
стаўнікоў грамадзкасьці. Пачатак пра- 
цэсу быў нават зьняты расійскімі тэ- 
лекампаніямі, але потым судзьдзя 
Алена Церашкова папрасіла прад- 
стаўнікоў тэлевізійных СМІ і фота- 
карэспандэнтаў пакінуць залу пася- 
джэньняў. А. Церашкова вынесла на- 
ступныя рашэньні: 1. Абадоўскі Сяргей 
Віктаравіч (юрысконсульт Свабоднага 
Прафсаюзу Беларускага) - 5 сутак 
адміністратыўнага арышту. Ён адмо- 
віўся адказваць на пытаньні судзьдзі і 
даваць тлумачэньні ў знак пратэсту 
супраць'незаконнага затрыманьня і 
прыцягненьня да адміністратыўнай 
адказнасьці. Пасьля вынясеньня ра- 
шэньня судзьдзі ён абвясьціў у зале 
суда галадоўку; 2. Навумчык Іосіф 
Адамавіч (г.Віцебск) -- штраф 15 млн. 
руб.; З. Сазанавец Лілія Вацлаваўна 
(г. Ліда, маці 2. непаўналетніх дзяцей) 
--- папярэджаньне; 4. Пахабаў Мікалай 
Андрэевіч (рабочы з г.Барысава) -- 
штраф 30 млн. руб.; 5. Дзілінчус Аль- 
гінас Юзэфавіч (кінарэжысёр, г. Грод- 
на) -- штраф 30 млн. руб.; 6. Коктыш 
Аляксандр (журналіст) -- штраф 30 
млн. руб.; 7. Гюнтэр Барыс Давідавіч 
(сакратар ЦВК) -- 5 сутак адмініст- 
ратыўнага арышту. Сьведкамі на 
працэсе выступалі супрацоўнікі АМА- 
Пу. Ніхто з прыцягнутых да адмініст- 
ратыўнай адказнасьці не прызнаў 
сваю віну на судзе. Усе заявілі аб тым, 


што выконваюць рашэньне легітым-. 


нага Вярхоўнага Савету 13-га склікань- 
ня і ў сваёй дзейнасьці кіруюцца За- 
конам аб выбарах прэзідэнта Рэспуб- 
лікі Беларусь 1994 г., які дзейнічае бяз 
зьменаў да гэтага часу, іКанстытуцыяй 
Рэспублікі Беларусь 1994 году. 

Такім чынам было парушанае 
права на правядзеньне вольных схо- 
даў (Арт. 21 Пакту аб грамадзянскіх І 
палітычных правах). 


4, АРЫШТ СТАРШЫНІ ЦВК. 
ВІКТАРА ГАНЧАРА 


1 сакавіка ў Мінску на вул. Кісялёва 
арыштавалі старшыню Цэнтральнай 
Выбарчай Камісіі па выбарах прэзі- 
дэнта Рэспублікі Беларусь, прызна- 
чаных на 16 траўня 1999 г. Віктара 
Ганчара гвалтам выцягнулі з уласнай 
машыны (пры гэтым разьбілі ў машы- 
не шкло) і перасадзілі ў «Волгу» чор- 
нага колеру, на якой ён быў дастаўл- 
ены ў ГАМ Ленінскага раёну г.Мінска. 


В. Ганчар быў асуджаны на 10 сутак 
адміністратыўнага арышту. Быў пару- 
шаны прынцып адкрытасьці і галос- 
насьці разгляду адміністратыўных 
справаў у судзе, парушанае права на 
абарону. 1-га сакавіка старшыня ле- 
гітымнага Цэнтрвыбаркаму В. Ганчар 
абвясьціў сухую галадоўку. Пра гэта 
паведаміў ягонай жонцы Зінаідзе Ган- 
чар начальнік сьпецпрыёмніку-разь- 


гмеркавальніку, у якім В.Ганчар адбы- 


ваў адміністратыўны арышт (10 сутак). 
В.Ганчар адмаўляўся ад ежы, вады, 
медыцынскай дапамогі і патрабаваў 
неадкладнага вызваленьня. 3-га сака- 
віка З. Ганчар дазволілі спатканьне з Му- 
жам, якое працягвалася некалькі хвілі- 
наў. Старшыня ЦВК паведаміў, што 
цьвёрда намераны трымаць галадоўку, 
пакуль ня вызваляць усіх асуджаных 
сяброў ЦВК. Каля сьпецпрыёмніку-- 
разьмеркавальніку ўвесь час дзяжуры- 
ла «хуткая дапамога». Апрача таго, у 
сьпецпрыёмніку знаходзіліся прад- 
стаўнікі сьпецслужбаў, якія сачылі за 
тым, каб супрацоўнікі сьпецразьмер- 
кавальніку не дапусьцілі ніякіх кантак- 
таў сяброў зьняволенага Цэнтрвы- 
баркаму паміж сабой і грамадзкасьцю. 

У ноч з 5 на б сакавіка дактары 


гвалтам прымусілі В. Ганчара спыніць 


галадоўку -- пачалося прымусовае 
кармленьне. Сябра ЦВК Анатоль Гу- 
рыновіч, які знаходзіўся ў суседняй 
камеры, чуў, як В. Ганчар супраціў- 
ляўся дактарам. Галоўнае патраба- 
ваньне В. Ганчара -- неадкладнае 
вызваленьне, не было выкананае. 

В. Ганчар казаў пра сухую гала- 
доўку: «Альтэрнатывы не было, і, 
верагодна, гэтым тлумачыцца тое, што 
для мяне псіхалагічна ўсе гэтыя дзе- 
сяць дзён не суправаджаліся нейкімі 
асаблівымі пакутамі, і рашэньне было 
вельмі простым. Маральна і псіхала- 
гічна я быў гатовы даўно. На жаль, не 
зусім быў гатовы нават мой моцны ар- 
ганізм, таму на чацьвёрты-пяты дзень 
воля толькі ўзмацнілася. Арганізм жа 
пачаў крышачку даваць збоі, я маю 


сна ўвазе тыя самыя пакутныя дні, калі 


мяне пастаянна душылі спазмы і, на 
жаль, прыступы ішлі адзін за другім. 
Тым ня менш, нават у гэтай крытычнай 
сітуацыі ў мяне праблемы выбару 
таксама не было. Я катэгарычна ад- 
маўляўся ад гэтак званай прымусовай 
медыцынскай дапамогі, якую мне пра- 


. паноўвалі сіламі медчасьці МУС. Гэта 


было абсалютна непрыймальна... Але 
на самой справе рашэньні прымаліся 
на ўзроўні Лукашэнкі і Шэймана. Ад- 
сюль часам неадэкватныя і запозь- 
неныя дзеяньні. Скажам, каб прыняць 
рашэньне аб гвалтоўным кармленьні, 
спатрэбіліся два дні, таму што ўжо ў 
сераду сьпецыялістам было зразу- 
мела, што я знаходжуся ў крытычным 
стане. І, верагодна, з прычыны таго, 
што ніхто ня мог прыняць рашэньне 
(гэта была прэрэгатыва Лукашэнкі і 
Шэймана), спатрэбіліся два дні, каб 
прыняць гэткае неадэкватнае рашэнь- 
не -- вывесьці мяне гвалтоўна з гала- 
доўкі з выкарыстаньнем АМАПаўцаў у 
чорных масках. У сувязі з гэтым, Я ду- 
маю, што над людзьмі, якія прымалі 
рашэньні, пераважаў страх, жывёльная 
паніка... Зразумела, што наўрад ці іх 
непакоіў стан майго здароўя. Баяліся, 
што будзе ўцечка інфармацыі, жудас- 
ны скандал -- што непазьбежна магло 
прывесьці да руйнаваньня асноваў гэ- 
тай улады». 
(Працяг на стар. 4-5) 








ПарРушэньні ПРАВОЎ ЧАЛАВЕКА ПАД ЧАС АРГАНІЗАЦЫІ 
ІПРАВЯДЗЕНЬНЯ ВЫБАРАЎ ПРЭЗІДЭНТА РЭСПУБЛІКІ БЕЛАРУСЬ 16 траўня 1999 г. 


(Пачатак на стар. 1-3) 

11 сакавіка скончыўся тэрмін зьня- 
воленьня старшыні легітымнага Цэнтр- 
выбаркаму па выбарах прэзідэнта РБ. 
В. Ганчара павінны былі вызваліць са 
сьпецпрыёмніку-разьмеркавальніку ў 
14 гадзінаў. У гэты час каля сьпец- 
прыёмніку сабраліся прадстаўнікі прэ- 
сы, грамадзкасьці, актывісты дэмакра- 
тычных партыяў. Быў таксама і стар- 
шыня Вярхоўнага Савету 13-га склі- 
каньня Сямён Шарэцкі. Але сустрэча 
В..Ганчара не адбылася. Высьвет- 
лілася, што яшчэ зранку В. Ганчар быў 
вывезены са сьпецпрыёмніку і дастаў- 
лены ў ізалятар часовага ўтрыманьня, 
дзе яго дапрошваў сьледчы. Пасьля 
гэтага на службовай машыне В. Ганча- 
ра вывезьлі на Лагойскі тракт і выкінулі 
з машыны. Дахаты зьнясілены В.Ган- 
чар мусіў дабірацца самастойна. Ста- 
ла вядома, што В.Ганчар падвяргаўся 
катаваньням. Людзі ў чорнай вопратцы 
і масках, якія хавалі іх твары, зьбівалі 
В.Ганчара, яму заломвалі рукі і ногі 
назад -- рабілі так званую «ластаўку». 
Пасьля катаваньняў і сухой галадоўкі 
здароўе В.Ганчара было ў вельмі 
кепскім стане. У ноч на 12 сакавіка да 
яго выклікалі «хуткую дапамогу». Су- 
праць В. Ганчара былі выкарыстаныя 
катаваньні, што зьяўляецца парушэнь- 
нем міжнародных нормаў, а ў прыват- 
насьці, арт. 5 Усеагульнай дэкларацыі 
правоў чалавека, арт. 10 Міжнароднага 
пакту аб грамадзкіх і палітычных пра- 
вах, а таксама Канвенцыі супраць 
катаваньняў і іншых жорсткіх, бесча- 
лавечных альбо прыніжаючых год- 
насьць чалавека відаў абыходжаньня 
і пакараньняў ад 10.12.1984 г. 

Шырока разгорнутая кампанія па 
правядзеньні прызначаных легітым- 
ным Вярхоўным Саветам Беларусі 13- 
га скліканьня на 16 траўня выбараў 
прэзідэнта краіны стала падставай для 
распачынаньня рэпрэсіяў супраць ар- 
ганізатараў выбараў. Пасьля скан- 
чэньня 10-дзённага арышту супраць 
старшыні Цэнтрвыбаркаму В. Ганчара 
была ўзбуджаная крымінальная спра- 
ва па арт. 190 КК РБ («самавольнае 
прысваеньне званьня альбо ўлады 
службовай асобы»). 

З сакавіка сябра Цэнтральнай Вы- 
барчай Камісіі Сяргей Абадоўскі, які 
адбываў адміністратыўны арышт у 
мінскім сьпецпрыёмніку-разьмерка- 
вальніку, быў дастаўлены ў бальніцу 
«хуткай дапамогі» з дыягназам «вост- 
ры гіпертанічны крыз» -- вынік гала- 
доўкі, якую ў знак пратэсту супраць 
незаконнага арышту С.Абадоўскі аб- 
вясьціў у зале суда. У бальніцы С.Аба- 
доўскаму аказалі тэрміновую меды- 
цынскую дапамогу, пасьля чаго ад- 
пусьцілі дадому. 


5. СПРАВА ЯЎГЕНА МУРАШКІ 


12 лютага супрацоўнікі гомельскай 
міліцыі пад кіраўніцтвам намесьніка 
начальніка абласнога УУС палкоўніка 
Салаўёва і начальніка Цэнтральнага 
РАЎС падпалкоўніка Смолікава бяз 
санкцыі пракурора абшукалі офіс Бе- 
ларускага Хельсінкскага Камітэту і кан- 
фіскавалі каля 14 тысячаў плакатаў- 


абвестак пра маючыя адбыцца 15 
траўня выбары прэзідэнта краіны. З 
прысутных у гэты час у офісе старшыні 
гомельскай філіі БХК, старшыні аблас- 
ной выбарчай камісіі Яўгена Мурашкі, 
магілёўца Анатоля Фёдарава і бес- 
працоўнага гамяльчаніна Л.Удовенкі 
былі ўзятыя пісьмовыя тлумачэньні аб 
паходжаньні плакатаў. Вобыск су- 
працоўнікі міліцыі патлумачылі по- 
шукамі бомбы. Пацярпелыя ад дзеянь- 
няў міліцыі падалі скаргу пракурору 
Цэнтральнага раёну г.Гомеля. 

9 траўня ў г. Калінкавічы Гомель- 
скай вобл. быў затрыманы старшыня 
абласной выбарчай камісіі Яўген Му- 
рашка. У час агляду аўтамабіля супра- 
цоўнікі міліцыі знайшлі бюлетэні і ін- 
шыя дакументы, якія маюць дачы- 
неньне да правядзеньня прэзідэнцкіх 
выбараў (пратаколы абласной камісіі, 
а таксама раённых камісіяў па Жыт- 
кавіцкай, Калінкавіцкай, Петрыкаў- 
скай, Ельскай, Нараўлянскай, Хой- 
ніцкай, Рэчыцкай раённых і гарадзкіх 
акругах). 10 траўня адбыўся суд, які 
вынес адносна Я.Мурашкі наступнае 
рашэньне: 10 сутак адміністратыўнага 
арышту. 


За арганізацыю сустрэчы са стар- 


шынёй ЦВК В. Ганчаром супраць Я. 
Мурашкі была ўзбуджаная крыміналь- 
ная справа па артыкуле 186-3 Кры- 
мінальнага Кодэксу Рэспублікі Бела- 
русь (“арганізацыя альбо актыўны 
ўдзел у групавых дзеяньнях, якія пару- 
шаюць грамадзкі парадак”). Гэты 
артыкул прадугледжвае пакараньне 
ў выглядзе 3-х гадоў пазбаўленьня 
волі. 


6. ВЫКЛІКІ СЯБРОЎ КАМІСІЯЎ 
ў ПРАКУРАТУРУ І МІЛІЦЫЮ. 

І ЗАПАЛОХВАНЬНЕ 

ЗА СПРОБУ ЗАХОПУ ЎЛАДЫ 


Паведамляе Віктар Навасад: “Ужо 
ў пачатку сакавіка ўсіх сяброў Сьвіс- 
лацкай РВК сталі па чарзе выклікаць 
у раённую пракуратуру. Усіх пакаралі 
афіцыйнымі папярэджаньнямі. Калі я 
спытаў у памочніка пракурора, які нас 
“прымаў”, хто нам вынес папярэджа- 
ньні, ён адказаў, што паперы на гэта 
прыйшлі з Мінску - на кожнага сябра 
РВК у двух асобніках. Адзін асобнік 
яны пакінуць сабе, а другі адашлюць 
у Мінск. 

Усяго ў нашай выбарчай камісіі 
было дзесяць чалавек. Пасьля запа- 
лохваньняў засталося восем. Прыцяг- 
нуць да працы новых'сяброў вельмі 
цяжка. Усе баяцца рэпрэсіяў з боку 
ўладаў, баяцца страціць хоць якое 
працоўнае месца. Старшынёй Сеьвіс- 
лацкай РВК зьяўляецца Віктар Тры- 
шчановіч. Яго запрасіў да сябе ў ка- 
бінет старшыня райвыканкаму Ана- 
толь Кузьма. У кабінеце таксама былі 
начальнікі раённых КДБ і міліцыі. 
Пасьля беспадстаўных абвінавачвань- 
няў А. Кузьма прапанаваў В. Тры- 
шчановічу зьехаць з раёну і не пера- 
шкаджаць працаваць і дадаў, што ён 
“касьцьмі ляжа, але ўсім сябрам камісіі 
горла перагрызе"”... 

А Кузьма выклікаў да сябе на раз- 


мову і намесьніка старшыні РВК Ана- 
толя Валюка, якога потым “запрасіў” 
да сябе сьледчы РАЎС сп. Калач. 
Сьледчы пытаўся пра дзейнасьць ка- 
місіі, пра фінансаваньне выбараў, пра 
тое, дзе знаходзяцца пратаколы пася- 
джэньняў і г. д. Сакратару РВК Генадзю 
Радэцкаму завуч СШ МэЗ, дзе ён пра- 
цуе, сказаў ад імя дырэктара школы, 
што калі ён будзе працягваць дзей- 
насьць у РВК, звольняць яго з працы 
без папярэджаньняў. Бацьку сябра 
РВК Іосіфа Дмухоўскага выклікаў да 
сябе А. Кузьма і загадаў паўзьдзей- 
нічаць на сына, а інакш ён звольніць 
яго з працы... 

Падобныя прыклады можна доў- 
жыць. Гэткі ўціск толькі здалёк можа 
паказацца нязначным. На справе ж, у 
правінцыі, дзе кіраўнік “вертыкалі” 
поўны гаспадар (па загадзе А. Кузьмы 
ні адзін з кіраўнікоў арганізацыяў не 
адважыцца ўзяць на працу нейкага 
“апазіцыянера”), усё гэта істотна”. 


11 сакавіка ў г. Белаазёрску (Бяро- 
заўскі раён, Брэсцкая вобл.) супрацоў- 
нікамі міліцыі быў затрыманы сябра 
Сялянскай партыі Канстанцін Вярцей- 
ка, які зьяўляўся сябрам ініцыятыўнай 
групы па вылучэньні М. Чыгіра на па- 
саду прэзідэнта РБ. Ён быў затрыманы 
падчас збору подпісаў, адвезены ў 
Бярозаўскую пракуратуру, дзе праку- 
рор Курылевіч вынес яму папярэ- 
джаньне. 


12 сакавіка пракурор Цэнтральнага 
раёну г.Гомеля Емельяненка вынес 
папярэджаньне Віктару Арцюху за тое, 
што ён удзельнічаў у пасяджэньні 
савету мясцовай рэгіянальнай аргані- 
зацыі Свабоднага Прафсаюзу Белару- 
скага, на якім разглядалася пытаньне 
пра вылучэньне сяброў прафсаюзу ў 
склад раённай выбарчай камісіі. 

На 12 сакавіка позвамі былі выклі- 
каныя ў пракуратуру г.Гомеля да на- 
месьніка пракурора В.Карпенюка сяб- 
ры гомельскай гарадзкой выбарчай 
камісіі: І.Смагін, Г.Жук, М.Аксёнаў, 
А:Кацапава «для дачы тлумачэньняў». 


13 сакавіка ў г.Наваполацку ад- 
быўся пікет, прымеркаваны да Дня 
Канстытуцыі, арганізаваны сябрамі 
мясцовай Рады БНФ «Адраджэньне». 
Пікетоўшчыкі трымалі плакаты: «Маем 
права на выбары», «Беларусь - воль- 
ная краіна», «16 траўня -- выбары 
прэзідэнта РБ». ' 


15 сакавіка ў г. Белаазёрску (Бяро- 
заўскі раён Брэсцкай вобл.) падчас 
збору подпісаў быў затрыманы стар- 
шыня мясцовай суполкі БНФ «Адра- 
джэньне» Мікалай Суліма. Раённая 
пракуратура вынесла яму папярэ- 
джаньне. 


14 сакавіка ў 18 гадзінаў на буль- 
вары Непакораных у г. Магілёве быў 
затрыманы сябра Беларускага Народ- 
нага Фронту Юры Пчэльнікаў. Пры 
затрыманьні яго абшукалі. Затым ён 
быў дастаўлены ў РАЎС Кастрыч- 
ніцкага раёну г. Магілёва для высьвят- 
леньня асобы, дзе ўтрымліваўся на 
працягу дзьвюх гадзінаў. У затрымана- 


га былі канфіскаваныя друкаваныя 
матэрыялы, сярод якіх: падпісныя ліс- 
ты за вылучэньне З.Пазьняка канды- 
датам у прэзідэнты РБ; улёткі «Пазь- 
няк пракладае Беларусі дарогу ў ЁЕў- 
ропу»; улёткі з тэкстам аб Беларускай 
Народнай Рэспубліцы. Пратакол Ю. 
Пчэльнікаў адмовіўся падпісваць. Яго 
абвінавачвалі па частцы трэцяй арт. 
172 КаАП РБ: «Распаўсюджваньне 
друкаваных выданьняў, вырабленых з 
парушэньнем устаноўленага парадку 
і ня маючых выходных дадзеных, 
зьмест якіх накіраваны на нанясеньне 
шкоды дзяржаўнаму і грамадзкаму 
парадку, правам і законным інтарэсам 
грамадзянаў». 


15 сакавіка ў г. Наваполацку ў 
дзевяць гадзінаў вечару падчас збору 
подпісаў за кандыдата ў прэзідэнты З. 
Пазьняка былі затрыманыя сябры 
БНФ «Адраджэньне» Зьміцер Салаўёў 
і Алег Пашкевіч. Міліцыянты патра- 
бавалі напісаць тлумачэньні іх дзеянь- 
няў. На пытаньне З.Салаўёва і А. Паш- 
кевіча, на якой падставе іх затрымалі, 
міліцыянты адказалі, што яны падоб- 
ныя на злодзеяў, якія знаходзяцца ў 
вышуку. 


15 сакавіка ў Баранавіцкую гарадз- 
кую пракуратуру былі выкліканыя сяб- 
ры гарадзкой камісіі па выбарах прэ- 
зідэнта Рэспублікі Беларусь. Сярод іх: 
сябра БСДП (НГ) Баляслаў Болбат, 
сябры БНФ «Адраджэньне» Уладзімір 
Гоўша, Георгі Загорскі, Тамара Зьвера- 
ва, Міхась Барысевіч і старшыня Ба- 
ранавіцкай Рады БНФ «Адраджэнь- 
не» Мікалай Севярцоў. Намесьнік 
пракурора г. Баранавічы Квашнін вы- 
нес ім папярэджаньні аб магчымым 
прыцягненьні да крымінальнай адказ- 
насьці ў выпадку далейшай дзейнась- 
ці камісіі па выбарах прэзідэнта РБ. 


15 сакавіка намесьнік пракурора 
Савецкага раёну г.Гомеля А. Прась- 
някоў вынес афіцыйнае папярэджань- 
не сябру БНФ «Адраджэньне», сябру 
Цэнтральнай Гарадзкой Выбарчай 
Камісіі па выбарах Прэзідэнта РБ 
Анатолю Паплаўскаму. Спадару Пап- 
лаўскаму растлумачана, што «у вы- 
падку, калі Вы будзеце працягваць 
свае дзеяньні, Вы можаце быць пры- 
цягнутыя да ўсталяванай законам ад- 
казнасьці». 


15 сакавіка сябра БНФ «Адра- 
джэньне» Мікола Клімовіч быў выклі- 
каны ў пракуратуру Кастрычніцкага 
раёну г. Мінска. Пракурор Жукавец 
правяла з ім гутарку, зьвязаную з пра- 
цай раённай выбарчай камісіі, у якую 
ён уваходзіць. М.Клімовічу было пра- 
панавана падпісаць пратакол допыту. 


11 сакавіка ў г. Барысаве падчас 
збору подпісаў за вылучэньне Міхаіла 
Чыгіра кандыдатам у прэзідэнты РБ 
быў затрыманы і дастаўлены ў ГАЎУС 
26-гадовы сацыял-дэмакрат Зьміцер 
Абрамовіч. На яго быў складзены 
пратакол аб адміністратыўным права- 
парушэньні па арт. 167, ч.З (пару- 
шэньне заканадаўства аб выбарах) 
КаАП РБ. На наступны дзень (12 са- 
кавіка) зноў падчас збору подпісаў ён 
быў затрыманы міліцыянтамі на не- 
калькі гадзінаў, але на гэты раз мілі- 
цыянты вырашылі за лепшае не скла- 
даць новы пратакол.17 сакавіка Зьмі- 
цер пры абыходзе кватэраў з мэтай 


збору подпісаў за М.Чыгіра быў затры- 
маны супрацоўнікамі КДБ. Начальнік 
Барысаўскага аддзелу УКДБ па Мінску 
і Мінскай вобласьці маёр Літвінчык 
С.М. вынес З.Абрамовічу афіцыйнае 
папярэджаньне «за дзейнасьць, якая 
можа выклікаць адказнасьць, праду- 
гледжаную арт. 61, ч. 1 ККРБ (“змова 
з мэтай захопу дзяржаўнай улады не- 
канстытуцыйным шляхам»). Вышэй- 
згаданы артыкул Крымінальнага Ко- 
дэксу прадугледжвае адказнасьць у 
выглядзе пазбаўленьня волі на тэрмін 
ад васьмі да дванаццаці гадоў з кан- 
фіскацыяй маёмасьці ці без канфіс- 
кацыі. Нягледзячы на запалохваньне, 
Зьміцер Абрамовіч у той жа дзень пра- 
цягнуў збор подпісаў. 


17 сакавіка ў 17.00 у гБаранавічы 


падчас збору подпісаў за кандыдата ў 


прэзідэнты РБ З. Пазьняка невядо- 
мымі ў цывільным быў затрыманы 
старшыня мясцовай Рады Маладога 
Фронту Алесь Пікула. Невядомыя не 
прад'явілі пасьведчаньняў супрацоў- 
нікаў міліцыі, і таму Алесь аказаў су- 
праціўленьне. Невядомыя зьбілі яго і 
сілай зацягнулі ў машыну, дзе пагра- 
жалі яму і праводзілі размову аб яго- 
най палітычнай дзейнасьці. Павазіўшы 


“па горадзе, невядомыя выпусьцілі 


Алеся, ня склаўшы на яго ніякіх афі- 
цыйных папераў. Алесь Пікула зьвяр- 
нуўся са скаргаю ў мясцовую пракура- 
туру. 25 сакавіка ён атрымаў адказ ад 
начальніка Баранавіцкага ГАЎСу пад- 
палкоўніка міліцыі С. Мостыка (копія 
адказу накіраваная пракурору г.Бара- 
навічы), дзе сказана: «...па факту зва- 
роту з заявай г-на Пікула А.В. аб уз- 
буджэньні крымінальнай справы ад- 


моўлена на падставе арт.5, п.2 КПКРБ. 


(“адсутнасьць складу злачынства”). 
Пошук асобаў, з якімі адбыўся ў Вас 
канфлікт 17.03.99 г., працягваецца. 
Пры нязгодзе з прынятым рашэньнем 
Вы можаце абскардзіць дадзеную пас- 
танову ў пракуратуры г.Баранавічы». 


18 сакавіка ў судзе Цэнтральнага 
раёну г. Магілёва адбыўся суд над 
непаўналетнім сябрам мясцовай арга- 
нізацыі Малады Фронт Алесем Паўта- 
рацкім, які напярэдадні быў затры- 
маны падчас збору подпісаў за канды- 
дата ў прэзідэнты Рэспублікі Беларусь 
З. Пазьняка. Судзьдзя Сарока прыцяг- 
нула юнака да адміністратыўнай ад- 
казнасьці па арт. 167.3 КаАП РБ ('па 
рушэньне заканадаўства аб выбарах”) 
і наклала на яго штраф у памеры 250 
тыс. рублёў. Судзьдзя адмовілася да- 
пусьціць у якасьці грамадзкага аба- 
ронцы Валадара Цурпанава. Пару- 
шэньнем зьяўляецца ўжо само пры- 
цягненьне Паўтарацкага да адмініст- 
ратыўнай адказнасьці праз суд. Згодна 
з арт.13 і арт. 201 КаАП РБ, падобныя 
справы павінны разглядацца раённымі 
камісіямі па справах непаўналетніх. 


18 сакавіка ў г.Дзятлава (Гродзен- 
ская вобл.) была выкліканая ў мясцо- 
вую пракуратуру сям'я Алейнікавых. 
Сярод выкліканых: Васіль Алейнікаў 
-- старшыня мясцовай арганізацыі 
БНФ «Адраджэньне», Антаніна Алей- 
нікава -- старшыня мясцовай выбар- 
чай камісіі, Андрэй Алейнікаў -- сябра 
выбарчай камісіі, а таксама Уладзімір 
Рудзеў -- сакратар мясцовай выбар- 
чай камісіі. Усе яны атрымалі афіцый- 
нае папярэджаньне ад раённай праку- 
ратуры. 


18 сакавіка ў г. Мар'іна Горка (Мін- 
ская вобл.) прыкладна каля 19 гадзінаў 
вечара ў кватэры, дзе месьціцца Пуха- 
віцкая раённая камісія па выбарах 
прэзідэнта РБ, адбыўся вобыск. Ён 
быў праведзены супрацоўнікамі мілі- 
цыі на чале з капітанам Нечуйвіцерам 
Л.Д. без прад'яўленьня санкцыі праку- 
рора. У выніку вобыску была канфіска- 
ваная друкаваная прадукцыя і асабіс- 
тыя рэчы (два бел-чырвона-белыя сьцяп). 


На 18 сакавіка ў пракуратуру Го- 
мельскай вобласьці позваю быў выклі- 
каны сябра выбарчай камісіі па выба- 
рах прэзідэнта РБ Уладзімір Шыцікаў. 
У позве ўказана, што ён павінен «даць 
тлумачэньні» пракурору Хіжанку. Такія 
ж тлумачэньні пракурору Хіжанку па- 
вінен быў даць В.Старчанка, які быў 
выкліканы позваю на 31 сакавіка. У го- 
мельскую пракуратуру былі выклі- 
каныя таксама і іншыя сябры выбар- 
чых камісіяў гораду і вобласьці: 
В.Дамброўскі і А.Даўгала. 


19 сакавіка ў г.Мар'іна Горка каля: 
21 гадзіны падчас збору подпісаў 
сябрам БНФ «Адраджэньне» быў за- 
трыманы У.Жаўняк. Затрымлівалі яго 
асобы ў міліцэйскай форме, якія затым 
адвезьлі затрыманага ў пастарунак. 


19 сакавіка ў г.Горкі (Магілёўская 
вобл.) падчас збору подпісаў за 
кандыдата ў прэзідэнты РБ З. Пазьня- 
ка быў затрыманы жыхар Мінска 
Беласкоў Віктар. Ён зьбіраў подпісы на 
тэрыторыі Горацкай акадэміі. Нарад 
міліцыі, які затрымаў Беласкова, 
паведаміў яму, што ён падазраецца ў 
зьдзяйсьненьні крымінальнага зла- 
чынства. Міліцыянты адвезьлі яго ў 
мясцовы РАЎС. Там быў складзены 
пратакол затрыманьня, а таксама пра- 
такол канфіскацыі 5 падпісных лістоў 
і 62 экземпляраў перадвыбарных " 
улётак. Пасьля гэтага быў праведзены: 
вобыск на кватэры, дзе жыве маці 
Беласкова, у выніку якога былі канфі- 
скаваныя некалькі ўлётак і падпісных 
лістоў. Потым В.Беласкоў быў адве- 
зены ў пракуратуру, дзе быў дапытаны 
пракурорам раёну ў прысутнасьці 
начальніка міліцыі і начальніка мясцо- 
вага адзьдзелу КДБ. Урэшце пракурор 
вынес Беласкову папярэджаньне аб 
магчымасьці прыцягненьня яго да 
крымінальнай адказнасьці па арт. 61.1; 
КК РБ (“змова з мэтай захопу дзяржаў- 
най улады”). Пры гэтым ніякіх афіцый- 
ных папераў на рукі Беласкову не далі. 


19 сакавіка каля 9.45 слонімскія 
міліцыянты наведаліся да актывіста 
БНФ «Адраджэньне» у вёсцы Селя- 
вічы (Слонімскі раён Гродзенскай 
вобл.) Генрыха Засімовіча, які займаў- 
ся ў вёсцы зборам подпісаў за канды- 
дата ў прэзідэнты РБ З. Пазьняка. Мі- 


“ліцыянтаў цікавіла, навошта ён зьбі- 


рае подпісы. Было зробленае папярэ- 
джаньне Г.Засімовічу. Міліцыянты па- 


“абяцалі, што калі фронтавец «ня.возь- 


мецца за розум, то ім будзе займацца 
КДБ». Візіт прадстаўнікоў праваахоў- 
чых органаў меў на мэце запалохаць 
ня толькі Г.Засімовіча, але і ўсіх вяс- 
коўцаў, і гэта спрацавала: многія бая- 
ліся ставіць подпісы за З.Пазьняка. 


19 сакавіка ў Мінску на вул. На- 
дзеждзінская падчас збору подпісаў за 
кандыдата ў прэзідэнты Рэспублікі 


(Працяг на стар. 6-7) 








ПарРушэньні ПРАВОЎ ЧАЛАВЕКА ПАД ЧАС АРГАНІЗАЦЫІ 
ІПРАВЯДЗЕНЬНЯ ВЫБАРАЎ ПРЭЗІДЭНТА РЭСПУБЛІКІ БЕЛАРУСЬ 16 траўня 1999 г. 


(Пачатак на стар. 1-5) 
З.Пазьняка былі затрыманыя пенсія- 
неры Я.Пячкова і М.Галаўнёў. Затры- 
маныя былі адведзеныя ў Ленінскі 
РАЎС г.Мінска, дзе былі пратрыманыя 
на працягу трох гадзінаў у камеры. Са 
словаў затрыманых былі складзеныя 
тлумачальныя, а таксама пратакол 
канфіскацыі падпісных лістоў. 


19 сакавіка ў Мінску падчас збору 
подпісаў за кандыдата ў прэзідэнты РБ 
М. Чыгіра былі затрыманыя Яўген Ла- 
бановіч і Аляксандр Юрын. Яны зьбі- 
ралі подпісы падчас правядзеньня 
санкцыянаванага пікету, наладжанага 
Свабодным Прафсаюзам Беларускім 
каля прахадной заводу імя Вавілава. 
На яшчэ адным пікеце СПБ, які прахо- 
дзіў па вул. Жылуновіча, за збор под- 
пісаў была затрыманая сп.Каралёва. 
Усе затрыманыя былі адвезеныя для 
складаньня пратаколаў у райаддзелы 
міліцыі. . 


. 21 сакавіка ў г.Брэсце на Уладзі- 
міра Плячко, які зьбіраў подпісы за 
вылучэньне кандыдатам у прэзідэнты 
РБ З. Пазьняка, а 23 гадзіне каля бу- 
дынку 13 па вул Крывашэіна напаў ча- 
лавек у камуфляжнай форме. Гэты 
«невядомы» выхапіў падпісны ліст, 
парваў, ударыў сталага чалавека ў 
твар. Сп. Плячко -- сябра БНФ «Адра- 
джэньне». Ён сьцьвярджае, што мена- 
віта дзеля прыналежнасьці да БНФ 
быў звольнены з працы. 


21 сакавіка ў г.Клічаў (Магілёўская 
вобл.) да старшыні раённай выбарчай 
камісіі Доўбіка М.і. на кватэру зьявіліся 
супрацоўнікі праваахоўных, органаў і 
прапанавалі праехаць з імі для высь- 
вятленьня некаторых пытаньняў. Праз 
некаторы час у кватэру Доўбіка пры- 
быў супрацоўнік міліцыі і запатрабаваў 
ад жонкі прадставіць пашпарт мужа, 
паведаміўшы пры гэтым, што ён аб- 
вінавачваецца ў парушэньні адмініст- 
ратыўнага кодэксу. Толькі ў панядзелак 
(22 сакавіка) жонка М.Доўбіка даведа- 
лася, што яе муж быў прыцягнуты да 
адміністратыўнай адказнасьці «за 
дробнае хуліганцтва» (быццам бы за 
нецэнзурную лаянку ў. прысутнасьці 
супрацоўніка міліцыі) і пакараны 15- 
сутачным адміністратыўным арыш- 
там.. 


22 сакавіка ў 19.30 на вуліцы Аст- 
роўскага ў г.Магілёве пры зборы под- 
пісаў за вылучэньне З.Пазьняка кан- 
дыдатам у прэзідэнты РБ супрацоў- 
нікам міліцыі быў затрыманы сябра 
БНФ Мікола Лабанаў. Ён быў дастаў- 
лены ў РАЎС Кастрычніцкага раёну 
г.Магілёва, дзе ўтрымліваўся да 12 га- 
дзінаў ночы. Супрацоўнікі РАЎСУу 
адмовіліся паведаміць родным затры- 
манага аб ягоным месцазнаходжаньні. 
У М. Лабанава былі канфіскаваныя 
друкаваныя матэрыялы, сярод якіх 
падпісныя лісты, улёткі «Пазьняк пра- 
кладае дарогу ў Еўропу», улёткі з тэкс- 
там аб БНР. У пратаколе аб адмініст- 
ратыўным правапарушэньні, які затры- 
маны адмовіўся падпісаць, яму прад'яў- 
лялася абвінавачваньне ў парушэньні 
арт.173, ч.З КаАП РБ. 


22 сакавіка старшыня Мсьціслаў- 
скай раённай камісіі (Магілёўская 
вобл.) па выбарах прэзідэнта РБ Іван 
Казарэз быў выкліканы ў пракуратуру, 
дзе яму вынесьлі папярэджаньне за 
ўдзел у працы выбарчай камісіі. Каза- 
рэз быў папярэджаны аб крыміналь- 
най адказнасьці па арт 61.1 ККРБ, які 
прадугледжвае да 12 гадоў пазбаў- 
леньня волі. 


22 сакавіка сябра Клічаўскай раён- 
най камісіі па выбарах прэзідэнта РБ 
Васіль Альшэўскі быў асуджаны да 15 
сутак адміністратыўнага арышту. Ён 
быў дастаўлены ў Клічаўскі РАЎС 
нібыта для разьбіральніцтва, пасьля 
чаго на яго склалі пратакол і даставілі 
ў СУД. 


23 сакавіка сяброў Клімавіцкай 
(Магілёўская вобл.) раённай камісіі па 
выбарах прэзідэнта РБ выклікалі ў 
пракуратуру. Пракурор Катляр А. вы- 
нес усім папярэджаньне. 


23 сакавіка жыхарка г.Бяроза 
(Брэсцкая вобл.) Аліхвер Тацяна Мі- 
хайлаўна, пенсіянерка, якая працуе па 
кантракце ў сацыяльнай сферы, сябра 
раённай выбарчай камісіі па выбарах 
прэзідэнта РБ, атрымала на працы па- 
пярэджаньне: калі яна ня выйдзе з вы- 
барчай камісіі, то будзе звольненая. 


23 сакавіка сябра раённай выбар- 
чай камісіі Цэнтральнага раёну г.Мінс- 
ка, сябра Саюзу мастакоў Беларусі 
А.Шатэрнік быў выкліканы ў раённае 
УКДБ РБ па Мінску і Мінскай вобласьці 


да ст. лэйтэнанта Тартакоўскага Г.Ю., 


дзе яму было вынесенае папярэ- 
джаньне. Яму было ўказана на «неда- 
пушчальнасьць незаконных дзеяньняў 
і растлумачана, што падобныя ўчынкі 
з ягонага боку ў далейшым, калі ён ня 
зробіць патрэбных высноваў, могуць 
прывесьці да злачынства і пацягнуць 
за сабою крымінальную адказнасьць». 


24 сакавіка ў пракуратуру Кастрыч- 
ніцкага раёну г. Мінска быў выкліканы 
сябра БНФ «Адраджэньне» і раённай 
выбарчай камісіі Юрась Пальчэўскі. 
Пракурор намагаўся прыцягнуць Ю. 
Пальчэўскага да адміністратыўнай 
адказнасьці па арт. 167.3 КаАП Рэспуб- 
лікі Беларусь. Пры размове прысут- 
нічаў палкоўнік КДБ, якога цікавіла 
пытаньне фінансаваньня выбарчай 
камісіі. Пракурор вынес Юрасю Паль- 
чэўскаму папярэджаньне аб магчы- 
мым прыцягненьні яго да крыміналь- 
най адказнасьці. 


24 сакавіка да намесьніка пракуро- 
ра Ленінскага раёну г.Мінска Сокала 
С.С. былі выкліканыя ўсе сябры раён- 
най выбарчай камісіі, якую ўзначаль- 
вае А.Жоўнер. Былі складзеныя прата- 
колы афіцыйных папярэджаньняў за 
«супрацьзаконныя дзеяньні» на семя- 
рых з дванаццаці сяброў камісіі. Папе- 
ры з папярэджаньнямі не былі выдадз- 
еныя. 


“25 сакавіка каля 6.00 на аўтавак- 
зале г.Магілёва супрацоўнікамі міліцыі 
ў цывільным быў затрыманы старшы- 


ня Магілёўскай філіі БСДП «Народная 
Грамада» Алесь Сердзюкоў. Ён быў 
дастаўлены ў РАЎС Ленінскага раёну 
г.Магілёва для дагляду, дзе ўтрымлі- 
ваўся прыкладна да 11 гадзінаў. Су- 
працоўнікі РАУСу патлумачылі прычы- 
ну затрыманьня тым, што яны нібыта 
атрымалі інфармацыю пра тое, што ў 
А.Сердзюкова ў торбе знаходзіцца ге- 
раін. Пры вобыску ў А.Сердзюкова бы- 
лі знойдзеныя толькі падпісныя лісты 
за вылучэньне М.Чыгіра кандыдатам 
ў прэзідэнты РБ з 1000 сабраных 
подпісаў, якія былі канфіскаваныя. Так- 
сама былі канфіскаваныя нататкі аса- 
бістага характару і сам нататнік. Згод- 
на са складзеным міліцыянтамі прата- 
колам, які А.Сердзюкоў адмовіўся 
падпісваць, ён парушыў арт. 167, ч.З 
КаАП РБ. Разгляд справы павінен быў 
адбыцца 31.03.99 г. у адміністра- 
тыўнай камісіі Ленінскага райвыканка- 
му г.Магілёва. 


На 25 сакавіка атрымалі позвы ў 
Ленінскую пракуратуру г Брэста сябры 
раённай выбарчай камісіі Н.Аганесян, 
У.Вялічкін, М.Лукашук, РПронька. Пра- 
водзіў «размовы» з выкліканымі праку- 
рор В. Масюк. Як высьветлілася, 
брэсцкі гарвыканкам, атрымаўшы сьпі- 
сы сяброў камісіяў па выбарах, пера- 
даў іх у пракуратуру, і менавіта таму 
шэраг сяброў выбаркамаў знайшлі ў 
сваіх паштовых скрынях позвы. 


25 сакавіка сябра Полацкай га- 
радзкой камісіі па выбарах прэзідэнта 
РБ Мікола Ермалаеў быў выкліканы ў 
пракуратуру г.Полацка, дзе яму вы- 
несьлі папярэджаньне аб адміністра- 
тыўнай адказнасьці, прадугледажанай 
арт. 167.3 КаАП РБ (“парушэньне 
заканадаўства аб выбарах") за подпі- 
сам пракурора г.Полацка, старэйшага 
дарадцы юстыцыі А. Кучарэнкі. 


25 сакавіка Іван Януковіч атрымаў 
павестку ў пракуратуру Полацкага раё- 
ну, дзе яму, як намесьніку Полацкай 
раённай камісіі па выбарах прэзідэнта 
РБ, вынесьлі папярэджаньне аб адмі- 
ністратыўнай адказнасьці, прадугле- 
джанай арт. 167.3 КаАП РБ ('пару- 
шэньне заканадаўства аб выбарах"), 
за подпісам пракурора Полацкага 
раёну, старэйшага дарадцы юстыцыі 
Н. Нікуленкі. 


25 сакавіка сябра Полацкай га- 
радзкой камісіі па выбарах прэзідэнта 
РБ Баўтовіч Міхаіл быў выкліканы ў 
Полацкую гарадзкую пракуратуру, дзе 
сьледчым Аўсюком А. было выпіснае 
афіцыйнае папярэджаньне за ўдзел у 
працы камісіі. 


25 сакавіка сябра Полацкай га- 
радзкой камісіі па выбарах прэзідэнта 
РБ Стукаў Віктар быў выкліканы ў 
пракуратуру і атрымаў афіцыйнае па- 
пярэджаньне ў сувязі з працай у камі- 
сіі. В.Стукаў разглядае гэты выпадак 
як парушэньне сваіх правоў. 


25 сакавіка актывіст наваполацкай 
філіі ПЦ «Вясна-96» Салаўёў Зьміцер 
быў выкліканы да рэктара Полацкага 
дзяржаўнага ўніверсітэту, асьпірантам 


якога З.Салаўёў зьяўляецца. Рэктар 
папярэдзіў яго аб магчымым выклю- 
чэньні з асьпірантуры за актыўную 
палітычную дзейнасьць і працу па 
падрыхтоўцы выбараў прэзідэнта РБ, 
прызначаных на 16.05.99 г. 


25 сакавіка ў г.Мар'іна Горка (Мінс- 
кая вобл.) М.Усьціненка быў выкліканы 
да супрацоўніка Пухавіцкага раённага 
аддзяленьня УКДБ па Мінскай вобл. 
падпалкоўніка В.Рыпіка. Падпалкоўнік 
папярэдзіў сябра раённай выбарчай 
камісіі, што ягоная дзейнасьць «супя- 
рэчыць дзеючаму заканадаўству» і 
можа пацягнуць за сабою адказнасьць 
па арт. 61.1 (“змова з мэтаю захопу 
ўлады неканстытуцыйным шляхам”), 
які знаходзіцца пад кантролем КДБ. 
Пратакол абвяшчэньня афіцыйнага 
папярэджаньня М.Усьціненка падпі- 
саць адмовіўся. 


25 сакавіка ўчастковы інсьпектар 
Першамайскага раёну г.Мінска Гры- 
шчанка І. у прысутнасьці сьведкаў 
склаў пратакол аб канфіскацыі ў спа- 
дарыні Каляды Ніны Фёдараўны, 1930 
г.н., падпісных лістоў па вылучэньні 
кандыдата ў прэзідэнты РБ. 


25 сакавіка Ляпарская Ларыса Вік- 
тараўна была выкліканая ў пракура- 
туру Савецкага раёну г.Мінска да 
памочніка пракурора сп-ні Г. Грынь. У 
кабінеце акрамя сп-ні Грынь быў яшчэ 
адзін чалавек, які не назваў сябе. Уд- 
вух яны дапытвалі жанчыну, якім чы- 
нам яна трапіла ў раённую выбарчую 
камісію, што там робіць, і колькі за гэта 
атрымлівае. Затым Л.Ляпарскай было 
прапанавана прачытаць арт. 167.3 
КаАП і не парушаць яго, запісаць гэта 
на пратаколе допыту, што жанчына і 
зрабіла. Аналагічна адбывалася раз- 
мова сп-ні Грынь Г. з Івановічам Рыго- 
рам іМакавым Аляксандрам, якія былі 
выкліканыя ў пракуратуру ў той жа 
дзень --- 25 сакавіка. 


27 сакавіка ў Магілёве каля 14.00 
падвергліся разбойнаму нападу сябры 
тэрытарыяльных камісіяў па выбарах 
прэзідэнта РБ. Гэта здарылася падчас 
сустрэчы старшыні Магілёўскага абл- 
выбаркаму У.Шарапава з прадстаў- 
нікамі рэгіянальных выбаркамаў, якая 
адбывалася на прыватнай кватэры. 
Дом, у якім знаходзілася гэтая кватэра, 
быў ачэплены міліцыяй, пасьля чаго 
асобы ў цывільным і ў форме АМАПу 
(усяго 15 чалавек) уварваліся ў ква- 
тэру. Дзеяньнямі гэтых асобаў кіраваў 
загадчык крымінальнага вышуку УУС 
Магілёўскага аблвыканкаму падпал- 
коўнік Карпаў і сьледчы ст. лейтэнант 
Сенакосаў. Без тлумачэньняў і прад'яў- 
леньня дакументаў, ня маючы адпа- 
ведных санкцыяў, яны правялі асабіс- 
ты дагляд прысутных і вобыск кватэры. 
Падчас вобыску, які цягнуўся 5 гадзі- 
наў, гаспадарам не дазволілі карыс- 
тацца тэлефоннай сувязьзю і право- 
дзілі відэазапіс. У выніку былі канфіс- 
каваныя копіі запоўненых падпісных 
лістоў за вылучэньне кандыдатаў у 
прэзідэнты РБ (258 ас.), асобнік 
Закону аб выбарах прэзідэнта РБ, 
іншыя дакументы тэрытарыяльных 
выбарчых камісіяў, а таксама іхнія 
пячаткі, пасьведчаньні асобаў, што 
прысутнічалі ў кватэры. Панятыя былі 
выкліканыя толькі для падпісаньня 
пратаколу аб канфіскацыі. 

Радкі з ліста: «Завуць мяне Сяржук 


Іваньнікаў, мне 26 гадоў, зьяўляюся 
студэнтам чацьвёртага курсу фа- 
культэту журналістыкі (завочнае ад- 
дзяленьне) Беларускага дзяржаўнага 
ўніверсітэту. Зьяўляюся таксама сяб- 
рам Барысаўскай гарадзкой камісіі па 
выбарах прэзідэнта Рэспублікі Бела- 
русь. 29 сакавіка 1999 г. да мяне ў хату 
зайшоў участковы міліцыянер Генадзь 
Несьцяровіч і прынёс позву ў міліцыю 
за подпісам начальніка аддзяленьня 
грамадзкай бясьпекі і правапарадку 
маёра Анатоля Кургана, у якой было 
напісана, што 31 сакавіка я павінен 
зьявіцца ў Барысаўскі гарадзкі аддзел 
унутраных справаў у кабінет МеЗ5 да 
намесьніка начальніка Барысаўскага 
ГАЎС падпалкоўніка Фёдара Падабе- 
да. Мяне выклікалі ў міліцыю за'тое, 
што я зьяўляюся сябрам гарадзкой 
камісіі па выбарах прэзідэнта Рэспуб- 
лікі Беларусь. Але 31 сакавіка ў мі- 
ліцыю я не зьявіўся, таму што лічу гэты 
акт з боку міліцыі беспадстаўным. Я 
дзейнічаю ў адпаведнасьці з. Кансты- 
туцыяй 1994 г.» 


У позве, якую атрымаў удзельнік 
выбарчай кампаніі А.Каралёў з Жо- 


дзіна, пералічаныя наступствы няяўкі 


ў міліцыю: «Злоснае ўхіленьне сьведкі 
альбо пацярпелага ад яўкі ў ворган 
дазнаньня прадугледжвае адміністра- 
тыўнае ўзьдзеяньне ў адпаведнасьці 
з арт.166(2) Кодэксу Рэспублікі Бела- 
русь аб адміністратыўных правапа- 
рушэньнях. Адмова сьведкі альбо па- 
цярпелага ад дачы паказаньняў праду- 
гледжвае адказнасьць па арт. 178 Кры- 
мінальнага Кодэксу Рэспублікі Бела- 


русь”. 


30 сакавіка Капуцкі Аляксандр «за 
фармаваньне незаконных выбарчых 
камісіяў у г.Маладэчна і раёне» быў 
выкліканы ў Маладэчанскі ГА УКДБ па 
Мінску і Мінскай вобласьці да памоч- 
ніка начальніка гэтай установы Глад- 
кага Б. Яму вынесенае афіцыйнае па- 
пярэджаньне, у якім сказана, што 
«падобныя ўчынкі з яго боку могуць... 
пацягнуць за сабой крымінальную 
адказнасьць». 


29 сакавіка ў Мастоўскую пракура- 
туру (Гродзенская вобл.) былі выклі- 
каныя ўсе сябры раённай выбарчай 
камісіі. З сяброў камісіі былі ўзятыя 
тлумачэньні і вынесеныя папярэ- 
джаньні. 


29 сакавіка пракуратура Полацкага 
раёну вынесла папярэджаньне сябру 
выбарчай камісіі па выбарах прэзі- 
дэнта РБ Савасьціёнку Андрэю. У 
сваёй заяве, накіраванай у ПЦ «Вясна- 
96», А.Савасьціёнак піша: «Зьвяртаю 
вашу ўвагу, што на дакуменце няма 
рэгістрацыйнага нумару. Як паведа- 
міла мне намесьнік пракурора Л.Заен- 
ка, гэты дакумент у пракуратуры не 
зарэгістараваны. Л.Заенка адмовілася 
даць інфармацыю, хто зьяўляецца 
ініцыятарам праверкі пракуратурай 
выкананьня заканадаўства аб выба- 
рах». 

29 сакавіка сябра Полацкай га- 
радзкой камісіі Шарахана Мікалая вы- 
клікалі ў пракуратуру г. Полацка, дзе ён 
атрымаў афіцыйнае папярэджаньне за 


ўдзел у працы камісіі за подпісам ста- . 


рэйшага дарадцы юстыцыі, пракурора 
г.Полацка А. Кучарэнкі. 


На працягу сакавіка неаднарозова. 


выклікаўся ў пракуратуру Бурдыка 
Павел --- старшыня камісіі па выбарах 
прэзідэнта РБ па Полацкаму раёну 
Віцебскай вобласьці. 


1 красавіка сябры Верхнядзьвін- 
скай раённай выбарчай камісіі Мароз 
А. і Высоцкі В. былі выкліканыя ў ад-. 
дзел крымінальнага вышуку. Ніякіх аб- 
вінавачваньняў прадстаўлена не бы- 
ло, браліся тлумачэньні наконт дзей- 
насьці камісіі. 


12 і 16 красавіка сябры раённай 
выбарчай камісіі Шаркаўшчынскага 
раёну Віцебскай вобласьці Батвіненка 
Мікалай і Стрэленка Аляксандр ат- 
рымалі афіцыйныя папярэджаньні ў 
пракуратуры Шаркаўшчынскага раёну. 
Сяброў камісіі афіцыйна папярэдзілі 
пра «недапушчальнасьць ажыцьцяў- 
ляемай дзейнасьці па арганізацыі 
выбараў прэзідэнта Рэспублікі Бела- 
русь». «У выпадку невыкананьня па- 
трабаваньняў, выказаных у афіцый- 
ным папярэджаньні, Вы можаце быць 


прыцягнутыя да адміністратыўнай 


альбо крымінальнай адказнасьці», -- 
сказана ў афіцыйным папярэджаньні, 
якое падпісаў пракурор Шаркаў- 
шчынскага раёну Г.Карніенка. 


7. АРЫШТЫ СЯБРОЎ КАМІСІЯЎ 
І КАНФІСКАЦЫЯ БЮЛЕТЭНЯЎ 
ПА ВЫБАРАХ 


5 траўня ў раёне плошчы Свабоды 
быў затрыманы асобамі ў цывільным 
Уладзімір Барадач (былы кіраўнік 
сьпецназу пры Міністэрстве абароны), 
давераная асоба кандыдата ў прэ- 
зідэнты Міхаіла Чыгіра. Непадалёку ад 
будынку французскай амбасады су- 
працоўнік ДАІ спыніў «Мерсэдэс» 
У.Барадача. Пасьля гэтага зьявіліся 
людзі ў цывільным, якія прадэманст- 
равалі пасьведчаньні супрацоўнікаў 
КДБ і даставілі У.Барадача ў Цэнт- 
ральны РАЎС г.Мінска, дзе ён знахо- 
дзіўся амаль 5 гадзінаў. Супрацоўнікі 


РАЎС і КДБ правялі вобыск у машыне 


У.Барадача і канфіскавалі 4.000 улётак 
«Свабоду Чыгіру». У.Барадач адмовіў- 


ся падпісваць складзены на яго прат- 


акол, пасьля чаго быў адпушчаны на 
свабоду. 


7 траўня на выезьдзе з г.Мінска 
нарад ДАІ затрымаў машыну намесь- 
ніка старшыні Гомельскай абласной 
камісіі Віктара Яфімава, у якога кан- 
фіскавалі 25 тысячаў бюлетэняў. 


7 траўня раніцай у Бабруйску 


“падчас распаўсюджваньня плакатаў, 


якія інфармавалі насельніцтва аб пра- 
вядзеньні 16 траўня выбараў прэзідэн- 
та, былі затрыманыя супрацоўнікамі 
міліцыі старшыня выбарчай камісіі па 
Ленінскім раёне Ігар Хадзько і актывіст 
выбарчай кампаніі Алесь Чыгір. Яны 
былі дастаўленыя ў Ленінскі РАЎС, 
дзе былі складзеныя тлумачальныя і 
пратаколы аб канфіскацыі плакатаў і 
ўлётак. 


7 траўня праведзены вобыск на 
кватэрах сяброў Глускай раённай ка- 
місіі па выбарах прэзідэнта РБ -- 
старшыні камісіі Ігара Кірына, намесь- 
ніка старшыні камісіі Яўгена Фалец- 
кага і Генадзя Янушэўскага. Вобыск 


(Працяг на стар. 8-9) 








“ 


ПаРушэньні пРАВОЎ ЧАЛАВЕКА ПАД ЧАС АРГАНІЗАЦЫІ 
ІПРАВЯДЗЕНЬНЯ ВЫБАРАЎ ПРЭЗІДЭНТА РЭСПУБЛІКІ БЕЛАРУСЬ 16 тваўня 1999 г. 


(Пачатак на стар. 1-7) 
праводзіўся групай супрацоўнікаў Глу- 
скага РАЎСу пад кіраўніцтвам лейтэ- 
нанта Кузьмянкова на падставе паста- 


новы пракурора Глускага раёну Ігара 


Савасьцева з мэтай канфіскацыі даку- 
ментаў, якія маюць дачыненьне да 
выбараў прэзідэнта РБ. Падчас во- 
быску ў кватэры Ігара Кірына былі кан- 
фіскаваныя: пастанова Цэнтральнай 
Выбарчай Камісіі Ме192 аб арганізацыі 
выбараў, бюлетэнь Праваабарончага 
Цэнтру «Вясна-9б» («Права на волю», 
Ме5) з інфармацыяй пра рэпрэсіі су- 
праць тэрытарыяльных выбарчых ка- 
місіяў. Пры правядзеньні вобыскаў у 
Яўгена Фалецкага і Генадзя Янушэў- 
скага не было знойдзена дакументаў, 
якія б мелі адносіны да выбараў... 


8 траўня быў праведзены вобыск 
у кватэры Ларысы Дз'якавай - сакра- 


- тара Глускай раённай выбарчай камісіі 


па выбарах прэзідэнта РБ. Вобыск 
праводзіла група супрацоўнікаў Глус- 
кага РАЎС на падставе пастановы пра- 
курора Глускага раёну Ігара Савась- 


цева з мэтай выкрыцьця і канфіскацыі . 


дакументаў, зьвязаных з правядзень- 
нем выбараў прэзідэнта РБ. Падчас 
вобыску канфіскаваныя наступныя 
дакументы: рэзалюцыя Еўрапейскага 
парламенту аб сітуацыі ў Беларусі, 
інструкцыя па запаўненьні падпісных 
лістоў, інфармацыйнае паведамлень- 
не пра ўтварэньне Глускай раённай 
камісіі па выбарах прэзідэнта РБ. Да- 
дзены вобыск быў шостым па ліку, пра- 
ведзеным супрацоўнікамі праваахоў- 
чых органаў у сяброў Глускай раённай 
выбарчай камісіі. 


8 траўня ў г.Магілёве былі затры- 
маныя некалькі сяброў участковых ка- 
місіяў па выбарах прэзідэнта РБ, ся- 
род якіх -- Ігар Стукалаў, які атрымаў 
матэрыялы для правядзеньня выба- 
раў. І.Стукалаў быў затрыманы пры 
выхадзе з будынку, у якім месьціцца 
Магілёўская абласная выбарчая камі- 
сія. За спробу вярнуцца ў памяш- 
каньне аблвыбаркаму ён быў абвіна- 
вачаны ў «непадпарадкаваньні закон- 
ным патрабаваньням міліцыі» (арт. 166 
КаАП РБ). І.Стукалаў утрымліваўся ў 
РАЎС Цэнтральнага раёну г.Магілёва 
да суда. Суд адбыўся 10 траўня. І.Сту- 
калаў быў асуджаны да трох сутак 
адміністратыўнага арышту. Усе матэ- 
рыялы і дакументы, якія мелі дачы- 
неньне да выбараў, канфіскаваныя. 


8 траўня каля 18.00 на вул Ленін- 
скай г. Магілёва нарадам міліцыі ў 
колькасьці 10 чалавек на чале з лей- 
тэнантам Куляшовым быў затрыманы 
аўтамабіль, у якім знаходзіліся сябры 


гтэрытарыяльных камісіяў па выбарах 


прэзідэнта РБ г.Крычава і гЧэрыкава 
Сяргей Баравікоў, Тацяна Данілава, 
Сяргей Няроўны, Генадзь Раўкоў. 
Зрабіўшы догляд багажу, супрацоўнікі 
міліцыі даставілі затрыманых у РАЎС 
Цэнтральнага раёну г. Магілёва. У 
РАЎС быў праведзены вобыск, канфіс- 
каваныя 13.000 асобнікаў дакументаў. 


- Усе сябры камісіяў утрымліваліся ў 


РАЎС больш З гадзінаў, ім недазво- 
лена было патэлефанаваць родным. 


8 траўня на аўтавакзале г.Магілёва 
нарадам міліцыі пад кіраўніцтвам ка- 
пітана Уладзіміра Кісялёва былі затры- 
маныя сябры тэрытарыяльных камі- 
сіяў гБабруйска па выбарах прэзідэнта 
РБ Анжэла Бакач, Міхась Вярбоўскі, 
Ігар Хадзько. Усе матэрыялы былі кан- 
фіскаваныя (15.000 асобнікаў), а з 
затрыманых былі ўзятыя тлумачэньні. 
Сяброў камісіяў пратрымалі ў РАЎСе 
каля трох гадзінаў і не дазвалялі тэле- 
фанаваць. 


9 траўня ў 13.30 нарадам міліцыі і 
ўзброенымі байцамі АМАПу (у коль- 
касьці 15 чалавек) было блакаванае 
памяшканьне, у якім месьціцца Магі- 
лёўская абласная камісія па выбарах 
прэзідэнта РБ. Супрацоўнікі міліцыі 
зрабілі вобыск, падчас якого былі кан- 
фіскаваныя ўсе матэрыялы, якія тыча- 
цца выбараў прэзідэнта РБ (бюлетэні 
для галасаваньня, пасьведчаньні, за- 
прашэньні, бланкі пратаколаў) - усяго 
каля 1.400 асобнікаў, пра што быў 
складзены адпаведны пратакол. 


9 траўня на аўтавакзале г.Магілёва 
старэйшым інсьпектарам крыміналь- 
нага вышуку УУС Магілёўскага аблвы- 
канкаму Іванам Галалобавым, ст. інсь- 
пектарам аховы грамадзскага права- 
парадку Валерыем Усьпенскім, ст. 
інсьпектарам аддзелу дазнаньня Ле- 
нінскага РАЎС ст. лейтэнантам Яўге- 
нам Бурынскім і сяржантам міліцыі 
Мікалаем Валадзенкам былі затрыма- 
ныя сябры тэрытарыяльных камісіяў 
па выбарах прэзідэнта РБ Анатоль 
Фёдараў (намесьнік старшыні Магілёў- 
скай абласной камісіі) і Дзьячкоў Алег. 
Супрацоўнікамі міліцыі былі канфіс- 
каваныя ўсе матэрыялы, якія мелі да- 
чыненьне да выбараў. Затрыманьне 
доўжылася каля трох гадзінаў. Суд над 
А.Фёдаравым быў прызначаны на 11 
траўня. На суд, аднак, А.Фёдараў не 
зьявіўся. Ён накіраваў у суд заяву, у 
якой прасіў перанесьці судовае пася- 
джэньне ў сувязі з хваробай. Менавіта 
праз гэтую заяву, на думку судзьдзі, 
выявілася непавага да суда. 12 траўня 
ў 12.00 А.Фёдараў быў затрыманы і 
дастаўлены ў суд Ленінскага раёну 
г.Магілёва, дзе, быў асуджаны на З 
сутак адміністратыўнага арышту за 
непавагу да суда. 


10 траўня ў 19.00 у г.Драгічын 
Брэсцкай вобл. былі затрыманыя і 


дастаўленыя ў РАУС сябры камісіі па. 


выбарах прэзідэнта РБ Канстанцін 
Мысьлівец (разам з дзесяцігадовай 
дачкой) і Васіль Пракопчык. У сяброў 
камісіі былі канфіскаваныя 160 бюле- 
тэняў для галасаваньня. Пасьля скла- 
даньня акту і пратаколу сябры камісіі 
былі адпушчаныя пры ўмове, што 
зьявяцца ў РАЎС 11.05.99 г. у 8.00. 


10 траўня на Цэнтральнай плошчы 
г.Лунінца Брэсцкай вобл. падчас раз- 
мовы з моладзьдзю ўзброенай групай 
супрацоўнікаў міліцыі былі захопле- 
ныя сябры раённай выбарчай камісіі 
Зосіч Пётр і Гнядзько Валеры. У сяб- 
роў камісіі канфіскавалі выбарчыя 
бюлетэні і пячатку, а таксама абвінава- 
цілі па арт. 167 КаАП (“парушэньне за- 


кону аб мітынгах і шэсьцях”). 11 траўня 
адбыўся суд, які вынес наступнае 
рашэньне: Зосічу Пятру -- 10 сутак 
адміністратыўнага арышту, Гнядзько 
Валерыю -- штраф у памеры 1 млн. 
рублёў... 


10 траўня група супрацоўнікаў 
міліцыі ў форме і асобы ў цывільным 
правялі вобыск у прыватнай друкарні 
«Палімарк». Супрацоўнікам друкарні 
паведамілі, што была атрыманая ін- 
фармацыя пра тое, што ў памяшканьні 
закладзеная бомба. Вобыск цягнуўся 
дзьве гадзіны, пры гэтым супра- 
цоўнікаў міліцыі больш цікавілі друка- 
ваныя матэрыялы, а не выбуховае 
прыстасаваньне. Гэты вобыск зьвяза- 
ны з загадам, які быў дадзены ўсім 


“супрацоўнікам КДБ і міліцыі, шукаць і 


канфіскоўваць любыя матэрыялы, што 
маюць.дачыненьне да выбараў прэзі- 
дэнта РБ, прызначаных на 16 траўня. 


8. ПАПЯРЭДЖАНЬНІ 
ДЗЯРЖКАМДРУКУ ГАЗЕТАМ 
«НАРОДНАЯ ВОЛЯ», “НАВІНЫ” 
«БДГ», «Имя», «Пагоня», 
«ЗГОДА» ЗА ДРУКАВАНЬНЕ 
ІНФАРМАЦЫІ АБ ВЫБАРАХ 


У лютым 1999 году Дзяржкамітэт 
па друку вынес папярэджаньні неза- 
лежным газетам, якія надрукавалі ма- 
тэрыялы пра правядзеньне ў Беларусі 
чарговых прэзідэнцкіх выбараў, пры- 
значаных Вярхоўным Саветам 13-га 
скліканьня на 16 траўня 1999 г. У 
папярэджаньнях сказана, што публіка- 
цыі «неіснуючага дзяржоргана па пы- 
таньнях арганізацыі выбараў прэзі- 
дэнта» парушае закон аб друку ў част- 
цы «закліку да захопу ўлады». У ад- 
дзеле рэгістрацыі Дзяржкамітэту за- 
значылі, што калі рэдакцыі ня спыняць 
асьвятленьня выбарчай кампаніі, то 
Дзяржкамітэт можа прыпыніць выхад 
газетаў нават без разьбіральніцтва ў 
судзе. 


13 мая адбылося пасяджэньне 


“Вышэйшага Гаспадарчага Суда Рэс- 


публікі Беларусь. На ім разглядаліся 
іскі незалежных дэмакратычных газе- 
таў краіны да Дзяржкамітэту па друку, 
у якіх газеты аспрэчвалі юрыдычнае 
абгрунтаваньне вынесеных ім папярэ- 
джаньняў. На судовы працэс прадстаў- 
нікі газетаў не змаглі зьявіцца і хадай- 
нічалі аб пераносе справы. Суд не за- 
даволіў хадайніцтва і пачаў судовы 
працэс без прадстаўнікоў газетаў. Пры 
гэтым старшыня Вышэйшага Гаспа- 
дарчага Суда спадар Бойка нагадаў 
журналістам, якія прысутнічалі ў зале, 


“пра прынцып роўнасьці і спаборнасьці 


бакоў. Падчас судовага працэсу стар- 
шыня суда спадар Бойка не прывёў 
ніводнага заключэньня эксьпертызы, 
хаця газеты абвінавачваліся Дзярж- 
камдрукам у закліку да захопу ўлады. 
Менавіта так ацаніў Падгайны, а ў 
сваім рашэньні і судзьдзя Бойка, паве- 
дамленьне газетаў пра правядзеньне 
прэзідэнцкіх выбараў. Такім чынам суд 


